

**Μηναῖον - ΤΗΙ ΚΓ' ΟΚΤΩΒΡΙΟΥ**

Μνήμη τοῦ Ἀγίου Ἀποστόλου Ἰακώβου  
τοῦ Ἀδελφοθέου

**ΛΕΙΤΟΥΡΓΙΑ**

**Ἀντίφωνον Α'. Ἦχος β'.**

**Στίχ. α'.** *Εὐλόγει, ἡ ψυχὴ μου, τὸν  
Κύριον, καὶ πάντα τὰ ἐντός μου τὸ ὄνομα τὸ  
ἅγιον αὐτοῦ.*

Ταῖς πρεσβείαις τῆς Θεοτόκου, Σῶτερ,  
σῶσον ἡμᾶς.

**Στίχ. β'.** *Εὐλόγει, ἡ ψυχὴ μου, τὸν  
Κύριον, καὶ μὴ ἐπιλανθάνου πάσας τὰς  
ἀνταποδόσεις αὐτοῦ.*

Ταῖς πρεσβείαις τῆς Θεοτόκου, Σῶτερ,  
σῶσον ἡμᾶς.

**Στίχ. γ'.** *Κύριος ἐν τῷ οὐρανῷ ἡτοίμασε  
τὸν θρόνον αὐτοῦ, καὶ ἡ Βασιλεία αὐτοῦ  
πάντων δεσπόζει.*

Ταῖς πρεσβείαις τῆς Θεοτόκου, Σῶτερ,  
σῶσον ἡμᾶς.

*Δόξα Πατρὶ καὶ Υἱῷ καὶ Ἁγίῳ Πνεύματι.*

*Καὶ νῦν καὶ ἀεὶ, καὶ εἰς τοὺς αἰῶνας τῶν  
αἰώνων. Ἀμήν.*

Ταῖς πρεσβείαις τῆς Θεοτόκου, Σῶτερ,  
σῶσον ἡμᾶς.

**Ἀντίφωνον Β'. Ἦχος β'.**

**Στίχ. α'.** *Αἶνει, ἡ ψυχὴ μου, τὸν Κύριον·  
αἰνέσω Κύριον ἐν τῇ ζωῇ μου· ψαλῶ τῷ Θεῷ  
μου ἕως ὑπάρχω.*

Σῶσον ἡμᾶς Υἱέ Θεοῦ, ὁ ἐν ἁγίοις  
θαυμαστός, ψάλλοντάς σοι, Ἀλληλούϊα.

**Στίχ. β'.** *Μακάριος οὗ ὁ Θεὸς Ἰακώβ  
βοηθὸς αὐτοῦ, ἡ ἐλπίς αὐτοῦ ἐπὶ Κύριον τὸν  
Θεὸν αὐτοῦ.*

Σῶσον ἡμᾶς Υἱέ Θεοῦ, ὁ ἐν ἁγίοις  
θαυμαστός, ψάλλοντάς σοι, Ἀλληλούϊα.

**Στίχ. γ'.** *Βασιλεύσει Κύριος εἰς τὸν  
αἰῶνα, ὁ Θεός σου, Σιών, εἰς γενεὰν καὶ  
γενεάν.*

Σῶσον ἡμᾶς Υἱέ Θεοῦ, ὁ ἐν ἁγίοις  
θαυμαστός, ψάλλοντάς σοι, Ἀλληλούϊα.

*Δόξα Πατρὶ καὶ Υἱῷ καὶ Ἁγίῳ Πνεύματι.*

*Καὶ νῦν καὶ ἀεὶ, καὶ εἰς τοὺς αἰῶνας τῶν  
αἰώνων. Ἀμήν.*

Ὁ Μονογενὴς Υἱὸς καὶ Λόγος τοῦ Θεοῦ,  
ἀθάνατος ὑπάρχων καὶ καταδεξάμενος διὰ  
τὴν ἡμετέραν σωτηρίαν σαρκωθῆναι ἐκ τῆς  
ἁγίας Θεοτόκου καὶ ἀειπαρθένου Μαρίας,  
ἀτρέπτως ἐνανθρωπήσας, σταυρωθεὶς τε,  
Χριστὲ ὁ Θεός, θανάτῳ θάνατον πατήσας,  
εἷς ὢν τῆς Ἁγίας Τριάδος, συνδοξαζόμενος  
τῷ Πατρὶ καὶ τῷ Ἁγίῳ Πνεύματι, σῶσον  
ἡμᾶς.

**Ἀντίφωνον Γ'.**

**Ἀπολυτίκιον.**

**Ἦχος δ'.**

Ὡς τοῦ Κυρίου μαθητῆς, ἀνεδέξω  
Δίκαιε τὸ Εὐαγγέλιον· ὡς Μάρτυς ἔχεις  
τὸ ἀπαράτρεπτον· τὴν παρρησίαν ὡς  
Ἀδελφόθεος, τὸ πρεσβεῦειν ὡς Ἱεράρχης.  
Ἰκέτευε Χριστῷ τῷ Θεῷ, σωθῆναι τὰς ψυχὰς  
ἡμῶν.

Τοῦ Μηναίου ---

*Ἡ, ἀντὶ τῶν Ἀντιφώνων, κατὰ τὸ τυπικόν,  
ψάλλονται τὰ Τυπικὰ καὶ οἱ Μακαρισμοί.*

**Ψαλμὸς 102.**

**Ψαλμὸς 145.**

**Οἱ Μακαρισμοί.**

**Ἦχος δ'.**

Ἐν τῇ Βασιλείᾳ σου μνήσθητι ἡμῶν  
Κύριε, ὅταν ἔλθῃς ἐν τῇ Βασιλείᾳ σου.  
Μακάριοι οἱ πτωχοὶ τῷ πνεύματι, ὅτι αὐτῶν  
ἐστὶν ἡ Βασιλεία τῶν οὐρανῶν.

Μακάριοι οἱ πενθοῦντες, ὅτι αὐτοὶ  
παρακληθήσονται.

Μακάριοι οἱ πραεῖς, ὅτι αὐτοὶ  
κληρονομήσουσι τὴν γῆν.

Μακάριοι οἱ πεινῶντες καὶ διψῶντες τὴν  
δικαιοσύνην, ὅτι αὐτοὶ χορτασθήσονται.

**Κανὼν τοῦ Ἀποστόλου.**

**Ὦδὴ γ'. Ἦχος δ'. Εὐφραίνεται ἐπὶ σοί.**

Τοῦ Μηναίου ---

Μακάριοι οἱ ἐλεήμονες, ὅτι αὐτοὶ  
ἐλεηθήσονται.

Εὐφραίνεται ἡ φυλὴ, ἡ τοῦ Ἰούδα ἐπὶ  
σοὶ σήμερον, ταῖς τοῦ Χριστοῦ βλέπουσα, σὲ  
μαρμαρυγαῖς ἀπαστρέπτοντα.

Μακάριοι οἱ καθαροὶ τῇ καρδίᾳ, ὅτι αὐτοὶ  
τὸν Θεὸν ὄψονται.

Ἀστέρα θεολαμπῇ, σὲ ἡ Ἐκκλησία τῶν  
ἐθνῶν ἔχουσα, τὸν εὐκλεῆ κήρυκα, θείαις  
δαδουχίαις λαμπρύνεται.

Μακάριοι οἱ εἰρηνοποιοί, ὅτι αὐτοὶ Υἱοὶ  
Θεοῦ κληθήσονται.

Τὸν νόμον τὸν τῆς ζωῆς, τῇ Ἐκκλησίᾳ  
τοῦ Χριστοῦ τέθεικας, ζωοποιῶ Πνεύματι,  
σὺ νομοθετῶν καὶ φθεγγόμενος.

Μακάριοι οἱ δεδιωγμένοι ἕνεκεν  
δικαιοσύνης, ὅτι αὐτῶν ἐστὶν ἡ Βασιλεία τῶν  
οὐρανῶν.

**Θεοτοκίον.**

Ὅν ἔτεκες ἐν σαρκί, Παρθενομῆτορ ἐκ  
Πατρὸς λάμπαντα, τοῦτον Ἀγνή, Ἰάκωβος,  
ὡς Θεὸν τῶν ὅλων ἐκήρυττε.

**Κανὼν τοῦ Ἀποστόλου.**

Τοῦ Μηναίου ---

**Ὦδὴ ζ'. Ἦχος δ'. Θύσω σοι μετὰ φωνῆς.**

Μακάριοι ἐστὲ ὅταν ὀνειδίσωσιν ὑμᾶς,  
καὶ διώξωσι, καὶ εἴπωσι πᾶν πονηρὸν ῥῆμα  
καθ' ὑμῶν, ψευδόμενοι ἕνεκεν ἐμοῦ.

Στολὴν σε, τῆς νομικῆς ἐνέδυσσε  
κρείττονα, καὶ ἱεράρχην δεικνύει, Ἀαρὼν  
τοῦ πάλαι τιμιωτέραν, ὁ δι' οἶκτον, εἰς  
ἀδελφότητά σε δεξάμενος.

Χαίρετε καὶ ἀγαλλιᾶσθε, ὅτι ὁ μισθὸς  
ὑμῶν πολὺς ἐν τοῖς οὐρανοῖς.

Ὅργανον, ἐνεργείαις κρουόμενον  
Πνεύματος, πᾶσαν διάνοιαν θέλγον,  
καὶ Θεῷ προσάγον τοὺς σφζομένους, ἐκ  
δουλείας, χαλεπωτάτης γέγονας ἄριστον.

Δόξα.

Διψήσας, τοῦ τῆς ζωῆς ἐξέπιες νάματος,  
καὶ ποταμοὺς ἀναβλύζεις, θεορρήμοσύνης  
τῆς σῆς κοιλίας, ἀλλομένους, τῇ οἰκουμένη  
τῷ θείῳ Πνεύματι.

Καὶ νῦν. **Θεοτοκίον.**

Εὖα μὲν, παρακοῇ τὸν θάνατον ἔτεκεν,  
ἡ Θεοτόκος ζωὴν δέ, συλλαβοῦσα τέτοκε  
τὴν ἀγήρω, καὶ τὸ πάλαι, ὑπὲρ πάντων  
ἀπέτισεν ὄφλημα.

**Εἰσοδικόν. Ἦχος β'.**

Δεῦτε προσκυνήσωμεν καὶ  
προσπέσωμεν Χριστῷ. Σῶσον ἡμᾶς Υἱέ  
Θεοῦ, ὁ ἐν ἁγίοις θαυμαστός, ψάλλοντάς  
σοι, Ἀλληλούϊα.

**Ὑμνοι μετὰ τὴν Μικρὰν Εἴσοδον  
Ἀπολυτίκιον.**

Τοῦ Μηναίου ---

**Ἦχος δ'.**

Ὡς τοῦ Κυρίου μαθητής, ἀνεδέξω  
Δίκαιε τὸ Εὐαγγέλιον· ὡς Μάρτυς ἔχεις  
τὸ ἀπαράτρεπτον· τὴν παρρησίαν ὡς  
Ἀδελφόθεος, τὸ πρεσβεύειν ὡς Ἱεράρχης.  
Ἰκέτευε Χριστῷ τῷ Θεῷ, σωθῆναι τὰς ψυχὰς  
ἡμῶν.

**Τοῦ Ναοῦ.**

(Τὸ Ἀπολυτίκιον τοῦ Ναοῦ.)

**Κοντάκιον. Ἦχος β'.**

Προστασία τῶν Χριστιανῶν  
ἀκαταίσχυντε, μεσιτεία, πρὸς τὸν Ποιητὴν  
ἀμετάθετε, μὴ παρίδης, ἀμαρτωλῶν  
δεήσεων φωνάς, ἀλλὰ πρόφθασον, ὡς  
ἀγαθή, εἰς τὴν βοήθειαν ἡμῶν, τῶν πιστῶς  
κραυγαζόντων σοι· Τάχυνον εἰς πρεσβείαν,  
καὶ σπεῦσον εἰς ἰκεσίαν, ἢ προστατεύουσα  
ἀεὶ, Θεοτόκε, τῶν τιμώντων σε.

**Ο ΤΡΙΣΑΓΙΟΣ ΥΜΝΟΣ**

Ἅγιος ὁ Θεός, ἅγιος Ἰσχυρός, ἅγιος  
Ἀθάνατος, ἐλέησον ἡμᾶς. (ἐκ γ')

Δόξα Πατρὶ καὶ Υἱῷ καὶ Ἁγίῳ Πνεύματι.  
Καὶ νῦν καὶ ἀεὶ, καὶ εἰς τοὺς αἰῶνας τῶν  
αἰώνων. Ἀμήν.

Ἅγιος Ἀθάνατος, ἐλέησον ἡμᾶς.

**Ὁ Απόστολος**

Τοῦ Ἀποστόλου.

**Προκείμενον. Ἦχος πλ. δ'. Ψαλμὸς 18.**

Εἰς πᾶσαν τὴν γῆν ἐξῆλθεν ὁ φθόγγος  
αὐτοῦ.

**Στίχ.** Οἱ οὐρανοὶ διηγοῦνται δόξαν Θεοῦ.

Γα 1:11-19

Ἀδελφοί, γνωρίζω ὑμῖν τὸ Εὐαγγέλιον  
τὸ εὐαγγελισθὲν ὑπ' ἐμοῦ ὅτι οὐκ  
ἔστιν κατὰ ἄνθρωπον· οὐδὲ γὰρ ἐγὼ  
παρὰ ἀνθρώπου παρέλαβον αὐτό, οὔτε  
ἐδιδάχθην, ἀλλὰ δι' ἀποκαλύψεως  
Ἰησοῦ Χριστοῦ. Ἠκούσατε γὰρ τὴν ἐμὴν  
ἀναστροφὴν ποτε ἐν τῷ Ἰουδαϊσμῷ, ὅτι καθ'  
ὑπερβολὴν ἐδίωκον τὴν ἐκκλησίαν τοῦ Θεοῦ  
καὶ ἐπόρθουν αὐτήν, καὶ προέκοπτον ἐν  
τῷ Ἰουδαϊσμῷ ὑπὲρ πολλοὺς συνηλικιώτας  
ἐν τῷ γένει μου, περισσοτέρως ζηλωτὴς  
ὑπάρχων τῶν πατρικῶν μου παραδόσεων.  
Ὅτε δὲ εὐδόκησεν ὁ Θεός, ὁ ἀφορίσας με  
ἐκ κοιλίας μητρός μου καὶ καλέσας διὰ τῆς  
χάριτος αὐτοῦ ἀποκαλύψαι τὸν υἱὸν αὐτοῦ  
ἐν ἐμοί, ἵνα εὐαγγελίζωμαι αὐτὸν ἐν τοῖς  
ἔθνεσιν, εὐθέως οὐ προσανεθέμην σαρκὶ  
καὶ αἵματι, οὐδὲ ἀνῆλθον εἰς Ἱεροσόλυμα  
πρὸς τοὺς πρὸ ἐμοῦ ἀποστόλους, ἀλλὰ  
ἀπῆλθον εἰς Ἀραβίαν, καὶ πάλιν ὑπέστρεψα  
εἰς Δαμασκόν. Ἐπειτα μετὰ τρία ἔτη  
ἀνῆλθον εἰς Ἱεροσόλυμα ἱστορῆσαι Πέτρον,  
καὶ ἐπέμεινα πρὸς αὐτὸν ἡμέρας δεκαπέντε·  
ἕτερον δὲ τῶν ἀποστόλων οὐκ εἶδον, εἰ μὴ  
Ἰάκωβον τὸν ἀδελφὸν τοῦ Κυρίου.

**Ἀλληλούϊα. Ἦχος α'. Ψαλμὸς 88.**

Ἀλληλούϊα. Ἀλληλούϊα. Ἀλληλούϊα.

**Στίχ. α'.** Ἐξομολογήσονται οἱ οὐρανοὶ τὰ θαυμάσιά σου, Κύριε.

Ἀλληλουϊα. Ἀλληλουϊα. Ἀλληλουϊα.

**Στίχ. α'.** Ὁ Θεὸς ἐνδοξαζόμενος ἐν βουλῇ ἁγίων.

Ἀλληλουϊα. Ἀλληλουϊα. Ἀλληλουϊα.

### **Τὸ Εὐαγγέλιον**

Τοῦ Ἀποστόλου.

Ματ ιγ' 54 - 58

Τῷ καιρῷ ἐκείνῳ ἦλθεν ὁ Ἰησοῦς εἰς τὴν πατρίδα αὐτοῦ, καὶ ἐδίδασκεν τοὺς ὄχλους ἐν τῇ συναγωγῇ αὐτῶν, ὥστε ἐκπλήττεσθαι αὐτοὺς καὶ λέγειν· Πόθεν τούτῳ ἡ σοφία αὕτη καὶ αἱ δυνάμεις; οὐχ οὗτός ἐστιν ὁ τοῦ τέκτονος υἱός; οὐχὶ ἡ μήτηρ αὐτοῦ λέγεται Μαριάμ καὶ οἱ ἀδελφοὶ αὐτοῦ Ἰάκωβος καὶ Ἰωσήφ καὶ Σίμων καὶ Ἰούδας; καὶ αἱ ἀδελφαὶ αὐτοῦ οὐχὶ πᾶσαι πρὸς ἡμᾶς εἰσι; πόθεν οὖν τούτῳ ταῦτα πάντα; καὶ ἐσκανδαλίζοντο ἐν αὐτῷ. ὁ δὲ Ἰησοῦς εἶπεν αὐτοῖς· Οὐκ ἔστι προφήτης ἄτιμος εἰ μὴ ἐν τῇ πατρίδι καὶ ἐν τῇ οἰκίᾳ αὐτοῦ. καὶ οὐκ ἐποίησεν ἐκεῖ δυνάμεις πολλὰς διὰ τὴν ἀπιστίαν αὐτῶν.

### **Ὕμνος εἰς τὴν Θεοτόκον.**

Ἀξιόν ἐστιν ὡς ἀληθῶς μακαρίζειν σε τὴν Θεοτόκον, τὴν ἀειμακάριστον καὶ παναμώμητον καὶ μητέρα τοῦ Θεοῦ ἡμῶν. Τὴν τιμιωτέραν τῶν Χερουβείμ καὶ ἐνδοξοτέραν ἀσυγκρίτως τῶν Σεραφείμ, τὴν ἀδιαφθόρως Θεὸν Λόγον τεκοῦσαν, τὴν ὄντως Θεοτόκον, σὲ μεγαλύνομεν.

### **Κοινωνικόν. Ψαλμὸς 18.**

Εἰς πᾶσαν τὴν γῆν ἐξῆλθεν ὁ φθόγγος αὐτοῦ καὶ εἰς τὰ πέρατα τῆς οἰκουμένης τὰ ῥήματα αὐτοῦ. Ἀλληλουϊα.

### **Ὕμνος μετὰ τὴν Θ. Κοινωνίαν.**

#### **Ἦχος β'.**

Εἶδομεν τὸ φῶς τὸ ἀληθινόν, ἐλάβομεν

Πνεῦμα ἐπουράνιον, εὗρομεν πίστιν ἀληθῆ, ἀδιαίρετον Τριάδα προσκυνοῦντες· αὕτη γὰρ ἡμᾶς ἔσωσεν.

### **ΑΠΟΛΥΣΙΣ**

Χριστὸς ὁ ἀληθινὸς Θεὸς ἡμῶν, ταῖς πρεσβείαις τῆς παναχράντου καὶ παναμώμου ἁγίας αὐτοῦ Μητρός, δυνάμει τοῦ τιμίου καὶ ζωοποιοῦ Σταυροῦ, προστασίαις τῶν τιμίων ἐπουρανίων Δυνάμεων Ἀσωμάτων, ἱκεσίαις τοῦ τιμίου, ἐνδόξου, προφήτου, Προδρόμου καὶ βαπτιστοῦ Ἰωάννου, τῶν ἁγίων ἐνδόξων καὶ πανευφήμων Ἀποστόλων, τῶν ἁγίων ἐνδόξων καὶ καλλινίκων μαρτύρων· τῶν ὁσίων καὶ θεοφόρων Πατέρων ἡμῶν· **(τοῦ Ἁγίου τοῦ Ναοῦ)**· τῶν ἁγίων καὶ δικαίων Θεοπατόρων Ἰωακείμ καὶ Ἄννης, καὶ τοῦ ἁγίου Ἱερομάρτυρος καὶ Ἀποστόλου Ἰακώβου τοῦ Ἀδελφοθέου, οὗ καὶ τὴν μνήμην ἐπιτελοῦμεν· καὶ πάντων τῶν Ἁγίων, ἐλεῆσαι καὶ σῶσαι ἡμᾶς, ὡς ἀγαθὸς καὶ φιλόφρων.

### **Κανόνας Νηστείας**

*Κατάλυσις οἶνον καὶ ἐλαίου.*

*Εἶναι ἐορτάσιμος ἡμέρα.*